

# Reňkiňiz gutarmawersin! / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Reňkiňiz gutarmawersin! / satiriki hekaýa REŇKIŇIZ  
GUTARMAWERSIN!

Gelnim bir hepdelik atasy öýüne gidensoň, sallahlyk derdi başlandy. Yssy-ýylydan-a geçdim welin, soňky günler goýanymy-göterenimi bilemok. Bu günem ziňkildäp ýerimden galdym. Ýellenen gözlerimi owkalap, budilnige bäbenegimi dikdim. Bä, eýýam dokuzyň ýary! Yzymdan ýagy kowalaýan dek hasanaklap geýindim-de, öýden atylyp çykdim. Geň zat, bu gün awtobusyň içi çolady. Hemişeki sallanjyrap ýören gormegeý gyzlaram ýeriň teýine giden ýaly. Kileň görmeksiz, bedroý zenanlar. Özlerem öýkeleşip aýrylyşan dek terslerini bakysyp otyrlar. «Bä, bu nämäniň alamatyka?» diýip, gitdim iňkise.

Alasarmyk halda kabinetime kürsäp girdim. Görsem, bile işleşýän perimiziň ornunda bir aýal ýüzüni sortduryp otyr.

– Salowmaleýkim, daýza! – diýip, sakyna-sakyna gep atdym.

– Sen bir başymy agyrtma-da, otur...

Muňa serediň-ä! Sesi-hä, hut şol öňki perimiziň sesi. Geň zat. Onuň öňki owadanlygy nirä ýitirim bolduka? Üç çaganyň enesine meňzemeýän gelin, bu gün oral aýala çalyň edip dur. «Allajanlarym, ýa meniň aňkam aşyp ýör, ýa-da...»

Şeýle pikir bilen edaramyzyň perisi saýylýan gelni has içgin synlamaga durdum. Görgülijigiň gözi aglamakdan ýaňa gurbaganyňky ýaly pökgerip gidipdir. Äm-säm halda otagdan çykyp, sekretar gyzyмыzyň kabinetini açdym. Olam öýkeledilen çaga ýaly bolup, gözlerinden buýur-buýur ýaşa dökýär. Onuň gyýma gara gaşlaryndan, naýza ýaly kirpiklerinden nam-nyşan ýokdy. Gaşynyň orny ütülipdir. Kirpikleriniň bar-ýokdugam bildirenok. Düýn-öňňinki alma ýaňaklary bolsa, ilerimizdäki togsan ýaşly Toty mamanyňky ýaly myssaryp dur. Saçam müň hili öwüsýär. Boýala-boýala belli bir reňkem galmandyr.

Elewräp duran diňe men däl ekenim. Koridora çykanymdan işdeş ýoldaşlarym üstüme döküldi. Sorag baryny ýagdyrdylar:

– Ah-ow, bi aýal-gyzlara ne döw çaldy?

Menem kibtimi gysdym-da, «Düşünýän dälidirin» diýen tarzde başymy ýaýkadym. Birdenem «Kadrlar bölümi' diýleb ýazga gözüm kaklyşdy. «Munça bolanyňa görä Owadan janyňam halyndan habar alaýyn» diýip, çekine-çekine gapyny öz-özüne çekdim. Ynanar ýaly däl. Bütünleý tersine. Gyz bahar paslynda açylan eýjejik bägül ýaly al-elwan öwsüp otyr. Hakykatdanam, oňa ýöne ýere Owadan ady dakylma dakylan eken. Durul bilmän ýaryldym:

– Owadan, maňa bar zady aýyl-saýyl edip bersene! Ýogsa, ýüregim agzyndan çykyp baryar. Öňümden çykan gelin-gyz ýasdan gelen ýaly, gözi ýaşly... Sen welin, azaryňa-da däl! – diýip, yzyny aýdyp bilmän, gurak-gurak ýuwardym.

– Bu ýerde geň galyp oturasy zat ýok. Dükanlarda reňk gutarypdyr, reňk. Bar belanyň körügi şonda!

– O nähili reňk?

– Aýal-gyzlaryň dodakdyr, dyrnaklaryna, kirpik-gaşdyr saçlaryna çalyan reňkleri gutarypdyr. Indiden beýläk şol reňkler çykaryljak dälmiş. Çünki şol reňkler köp maşgalalaryň agzybir ýaşamagyna zeled berýämiş. Ynha, Ogulreňk diýen joram bar. Dört çagasynyň bardygyna garamazdan, reňkleriň «kömegi» bilen ýaşajyk gyz ýaly bolup ýör. Ana, hol günem gyzdyr öýdüp, oňa bir ýigit lak atypdyr. Onam äri eşidip, bolupdyr bir goh-galmagal. Tasdanam goşlaryny paýlaşan ekenler. Iň gowusy-ha, meňki ýaly reňk ulanmazlyk. Aslynda zor edip ýaş boljak bolmak, owadan görünjek bolmak nämä gerek?

«Bä, bu bolýan zatlara seretsene! Erkekleriň gözli kördüğini! Ýogsa-da bu babatda aýalym nähilikä? Şu gün atasy öýünden gelmelidir» diýip, oda-köze düşüp, öýe eňdim.

Çagalarym howluda oýnaşyp ýören eken. Içeri girenimden öňümden ebtini agdyryp, bir eleşan aýal çykdy. Ony görüp, ör-gökden gelipdirin.

– Size kim gerekdi, daýza?

– Men indi saňa daýza boldummy? Toba, toba! Bir hepde öýde bolmasam, şüý-ä maňa eje-de diýjek!

– Ýo... ýok, ýok! Git, görünme, meň seň ýaly aýalym ýok! –

diýip, üzlem-saplam mydyrdadym.

...Samrap durkamam ukudan oýanypdyryn. Aýalym aýnanyň önünde  
ýüzüne krem çalyp durdy.

– Näme, beýle hopugyp oýandyň, kakasy? Ýa myrtar düýş  
gördüňmi?

Aýalymyň reňklenen dodajygy gyrmyzy öwüsýärdi. Gyýma gaşlary,  
neşter kirpikleri, gyzyly-gara öwşün atýan saçlary, jan algıç  
uzyn, gyzyly dyrnaklary ony perizat ýaly görkezýärdi.

«Çalnyber, ezizim, çalnyber. Reňkiňiz beri gutarmasyn!»

Çaý-çöregimi iýip, ýola çykdy. Aýal-gyzlaryň derdinden ýaň  
awtobusda ýer ýok. Özem tükel hudožnigiň ussahanasyndan çykan  
ýaly. Hyýalymda al-elwan gülli sährada gezip ýören ýaly  
boldum. Birdenem keýpim göterilip gitdi:

– Äl, bulaň owadandygyny!!!

Jorageldi SAPARGELDIÝEW. Satiriki hekaýalar